

சிறு தொழில் துறை

கோரிக்கை எண். 44

கொள்கை விளக்கக் குறிப்பு 2006-07

சிறு தொழில்கள் தமிழ் நாட்டின் பொருளாதாரத்தில் மிக முக்கிய பங்கு வகிக்கிறது. சிறு தொழில் துறை, தொழில் முனைவோர் மேம்பாடு அடைவதற்கான நாற்றங்காலாக விளங்குகிறது. மொத்த தொழில் நிறுவனங்களில் 95 விழுக்காடு சிறு தொழில் நிறுவனங்களாகும். மொத்த உற்பத்தியில் சிறு தொழில்களின் பங்கு 40 விழுக்காடும், ஏற்றுமதியில் 35 விழுக்காடும் ஆகும். 30.6.2006 வரை தமிழ்நாட்டில் 5.16 இலட்சம் சிறு தொழில் நிறுவனங்களாக பதிவு செய்யப்பட்டுள்ளன. இதற்கான முதலீடு ரூ.16,199 கோடிக்கு மேலாகும். இதன் மூலம் 36 இலட்சம் பேருக்கு மேல் வேலை வாய்ப்பு அளிக்கப்பட்டுள்ளது.

வேலை வாய்ப்பு அளிப்பதில் வேளாண்மை மற்றும் அது சார்ந்த பிரிவுகளுக்கு அடுத்தபடியாக சிறு தொழில்கள் பிரிவு விளங்குகிறது. வர்த்தக கருத்துக்களுக்கு ஆதாரமாக சிறு தொழில்கள் விளங்குகின்றன. சிறு தொழில்களில் பயனளிக்கக்கூடிய வேலைவாய்ப்பை அதிகரித்தால்தான் தற்சார்புடைய பொருளாதார வளர்ச்சி வெற்றிபெறும் என்பதை டாக்டர் கலைஞர் அரசு உணர்ந்துள்ளது. அதனால் சிறு வணிகம் மற்றும் தொழில் முனைவதற்கு உகந்த சூழ்நிலை உருவாக்க அரசு முயன்று வருகிறது. 24.5.2006 அன்று மாநில சட்டமன்றப் பேரவையில் ஆற்றப்பட்ட ஆளுநர் உரையில் கீழ்க்கண்டவாறு கூறப்பட்டுள்ளது.

“முதலீட்டாளர்கள் எளிதில் அணுகக் கூடிய வகையில் அவர்தம் நண்பனாக இவ்வரசு செயல்பட்டு, அவர்கள் தொழில் தொடங்குவதற்குத் தேவையான அனைத்து வசதிகளையும் செய்து கொடுக்கும். அதிக வேலைவாய்ப்புகளை உருவாக்கவல்ல சிறு தொழில்களை ஊக்குவிக்கும் வகையில் மாநிலத்தில் தொழில்வளத்தில் பின்தங்கியுள்ள பகுதிகளில் ஏற்படுத்தப்படும் அனைத்து சிறு தொழில்களுக்கும் முன்னர் அளிக்கப்பட்டு வந்த முதலீட்டு மானிய நிதியுதவித் திட்டம் மீண்டும் செயல்படுத்தப்படும்”.

ஐந்தாவது முறையாக முதலமைச்சர் பொறுப்பேற்றுள்ள டாக்டர் கலைஞர் தலைமையில் அமைந்துள்ள ஆட்சியில் 2006-07 ஆம் ஆண்டு நிதிநிலை அறிக்கையில் மாண்புமிகு நிதியமைச்சர் பேராசிரியர் அறிவித்துள்ளவாறு,

“ஊரகப் பகுதிகளில் வேலைவாய்ப்புகளை உருவாக்குவதில் சிறு மற்றும் குறுந்தொழில்கள் ஆற்றி வரும் முக்கியப் பங்கை இந்த அரசு நன்கு உணர்ந்துள்ளது. தொழில் வளத்தில் பின்தங்கிய பகுதிகளில் ஏற்படுத்தப்படும் தொழில்களுக்கு கடந்த தி.மு.க. ஆட்சியின்போது, முதலீட்டு மானிய நிதியுதவி அளிக்கப்பட்டு வந்தது. இத்திட்டம் மீண்டும் செயல்படுத்தப்படும் என்று ஆளுநர் உரையில்

அறிவிக்கப்பட்டுள்ளது. இவ்வறிவிப்புக்கு ஏற்ப தொழில் வளர்ச்சியில் பின்தங்கிய பகுதிகளைக் கண்டறிய தேவையான வரைமுறைகளைப் பரிந்துரை செய்ய அலுவலர் குழு ஒன்று அமைக்கப்பட்டுள்ளது. இக்குழுவின் பரிந்துரைகளைக் பெற்று சிறு தொழில்களுக்கு முதலீட்டு மானியம் வழங்க நடவடிக்கை எடுக்கப்படும். இதற்காக ரூ.11 கோடி ஒதுக்கீடு செய்யப்பட்டுள்ளது”.

2) தொழில் வணிக இயக்ககம்

தமிழ் நாட்டில் சிறு தொழில்கள் துறை வளர்ச்சிக்காக தொழில் வணிக இயக்ககம் மைய முகமையாக விளங்குகிறது. தொழில் வணிக இயக்ககம் தொழில் வளர்ச்சி, தொழில் நுட்ப மேம்பாடு மற்றும் தரக்கட்டுப்பாடு ஆகியவற்றில் முனைப்புடன் பல்வேறு திட்டங்களைச் செயலாக்குகிறது.

2.1 சிறு தொழில் நிறுவனங்கள் பதிவு செய்தல்

சிறு தொழில்கள் தொடங்க விரும்பினால், தொழில் வணிக இயக்ககத்தில் பதிவு செய்து கொள்ளலாம். தொழில் முனைவோர் வசதிக்காக, இணைய தளம் மூலம் தற்காலிக சான்றிதழ் பெறும் முறை மாநிலத்தில் உள்ள 269 இணையதள மையங்களில் செய்யப்பட்டுள்ளது. 2005-06 ஆம் ஆண்டில் 60,211 தொழில் முனைவோர்கள் இணையதளம் மூலம் பதிவு செய்துள்ளனர். துறை வழங்கும் தற்காலிக பதிவு சான்றிதழின் அடிப்படையில் தொழில் முனைவோர் அனைத்து சட்டபூர்வமான அனுமதிகளையும் பெறலாம். கடன் பெறுதல், மின் இணைப்பு மற்றும் சிட்கோ தொழில் பேட்டையில் தொழிற் கூடங்கள் அல்லது மனையைப் பெறுதல் போன்றவற்றிற்கு தகுதியளிக்கிறது. ஒரு தொழில் நிறுவனம் உற்பத்தியைத் தொடங்கியவுடன் நிரந்தர பதிவுச் சான்றிதழுக்குக் தகுதியுடையதாகிறது. 2005-06 ஆம் ஆண்டில் 67,005 தற்காலிக மற்றும் 20,399 நிரந்தர பதிவு சான்றிதழ்களும் இயக்ககத்தால் வழங்கப்பட்டுள்ளன. 2006-07 ஆம் ஆண்டு, 70,000 தற்காலிக மற்றும் 30,000 நிரந்தர பதிவுச் சான்றிதழ்கள் வழங்க இத்துறை அனைத்து முயற்சிகளையும் மேற்கொள்ளும்.

2.2.1 ஒற்றைச் சாளரமுறை சேவைகள்

விருப்பமுள்ள தொழில் முனைவோர்களின் இடர்பாடுகளைத் தீர்த்து, விரைவாக தொழில் துவங்குவதற்கு வசதியாக மாசு கட்டுப்பாட்டு வாரியம், தமிழ்நாடு மின்சார வாரியம், உள்ளாட்சிகள், தீயணைப்புத் துறை, பொது காதாரத்துறை மற்றும் ஏனையோரிடமிருந்து பெற வேண்டிய சட்டபூர்வமான அனுமதிகளைப் பெற ஒற்றைச் சாளரமாக மாவட்ட தொழில் மையங்கள் திகழ்கின்றன.

2.2.2 பரிசோதனை, பழுது நீக்குதல் மற்றும் உற்பத்தி வசதிகள்

2.2.2.1 வேதியியல்

கிண்டியில் உள்ள வேதியியல் பரிசோதனை மற்றும் பகுப்பாய்வுக் கூடம் பொருட்களின் பரிசோதனைகளான இயற்பியல் பரிசோதனை, வேதியியல் பரிசோதனை, உபகரணம் அளவீடு குறித்தல் ஆகியவற்றை மேற்கொள்கிறது. மதுரை, கோயம்புத்தூர், சேலம் மற்றும் தூத்துக்குடியில் உள்ள மண்டல பரிசோதனைக் கூடங்கள் அப்பகுதியில் உள்ள சிறு தொழில்களுக்கு மேற்கண்ட சேவைகளை வழங்குகின்றன. இப்பரிசோதனைக் கூடங்கள் பதிவு செய்யப்பட்ட சிறு தொழில் நிறுவனங்களுக்கு பரிசோதனைக் கட்டணத்தில் 50 விழுக்காடு சலுகை வழங்குகின்றன. கடந்த ஆண்டில் இவ்வைந்து பரிசோதனைக் கூடங்கள் 52,191 மாதிரிகளை பரிசோதனை செய்துள்ளன.

2.2.2.2 மின்சார உபகரணங்கள்

காக்களூரில் உள்ள மத்திய மின்பொருள் பரிசோதனைக் கூடம் மின் உபகரணங்களுக்கு பரிசோதனை வசதியளிக்கிறது. ஏறத்தாழ 160 மின் சாதனங்கள் மற்றும் சிறு குழல் விளக்குகள், பலவசதி அட்டை உணர்கருவிகள், தானியங்கி மின் சேமிப்பு சாதனம் மற்றும் ஏனைய புதிய மின் மற்றும் மின்னணு சாதனங்கள் இப் பரிசோதனைக் கூடத்தில் பகுப்பாய்வு செய்யப்படுகின்றன. ஓசூரில் உள்ள பொது வசதி மையம் அப்பகுதியில் உள்ள மின்னணு நிறுவனங்களுக்கு உற்பத்தி மேம்பாட்டு வசதிகளை அளிக்கிறது. இதன் வளாகத்தில் தொழில் முனைவோர் உற்பத்தி மேம்பாடு செய்வதற்காக சுற்றுச்சூழல் அறை வாங்கப்பட்டு நிறுவப்பட்டுள்ளது. 2005-06 ஆம் ஆண்டில் ஏறக்குறைய 4,823 மாதிரிகள் இவ்விரண்டு வசதிமையங்களிலும் பரிசோதனை செய்யப்பட்டுள்ளன.

2.2.2.3 அரசு அறிவியல் கண்ணாடி உபகரணங்களுக்கான உற்பத்தி மையம், கோயம்புத்தூர்

இம்மையம் வேளாண்மைத்துறை, மற்ற அரசுத் துறைகள் மற்றும் நிறுவனங்களின் பரிசோதனை கூடங்களுக்குத் தேவையான அறிவியல் கண்ணாடி உபகரணங்களைத் தயாரிக்கிறது.

2.2.2.4 மின்மருத்துவ உபகரண மையங்கள்

அரசு மருத்துவமனைகளில் உள்ள மின்மருத்துவ உபகரணங்களில் பழுது நீக்கி சேவை செய்வதற்காக கிண்டி, மதுரை, தஞ்சாவூர் மற்றும் கோயம்புத்தூர் ஆகிய நான்கு இடங்களில் மின்மருத்துவ உபகரண மையங்களை அரசு அமைத்துள்ளது.

2.3 பயிற்சி நிறுவனங்கள்

2.3.1 மண்பாண்ட தொழில் நுட்ப நிறுவனம்

விருத்தாச்சலத்தில் உள்ள மண்பாண்ட தொழில் நுட்ப நிறுவனம் மண்பாண்ட தொழில் நுட்பத்தில் பட்டயப்படிப்பை நடத்துகிறது. இப்படிப்பின் காலம், ஆறு மாத தொழில் வளாக பயிற்சி உட்பட மூன்றரை வருடங்கள் ஆகும். ஒவ்வொரு கல்வி ஆண்டும் முப்பது மாணவர்கள் சேர்க்கப்படுகிறார்கள்.

2.3.2 அரசு அறிவியல் கண்ணாடி பயிற்சி மையம், கிண்டி

இம்மையம் இரண்டாண்டு சான்றிதழ் படிப்பை நடத்துகிறது. இதில் மாணவர்களுக்கு அறிவியல் கண்ணாடி உபகரணங்கள் தயாரிப்பதில் நடைமுறைபயிற்சி வழங்கப்படுகிறது. ஒவ்வொரு ஆண்டும் 25 மாணவர்களுக்கு பயிற்சி அளிக்கப்படுகிறது. 31.3.2006 வரை ஐம்பத்திமூன்று அணி மாணவர்கள் பயிற்சியை முடித்துள்ளனர்.

2.3.3. அரசு தொழில் நுட்ப மையம், கிண்டி

இம்மையம் இயந்திர பொறியியல் படிப்பில் கருவிகள் மற்றும் வார்ப்பு பொறியியல், குளிர்ந்தனப்படுத்துதல் மற்றும் குளிர்நீர்தல் ஆகிய சிறப்பு பிரிவுகளுடன் மூன்றாண்டு பட்டயப்படிப்பை நடத்துகிறது. ஒவ்வொரு ஆண்டும் முறையே முப்பது மற்றும் நாற்பது மாணவர்கள் சேர்க்கப்படுகிறார்கள். இதுதவிர வார்ப்பு மற்றும் கருவிகள் வடிவமைப்பு படிப்பில் ஆண்டுதோறும் 10 மாணவர்களுக்கு முதுநிலை பட்டயப்படிப்பும் நடத்தப்படுகிறது.

2.3.4. கருவிகள் பொறியியல் நிறுவனம், திண்டுக்கல்

இந்நிறுவனம் கருவி மற்றும் வார்ப்பு தொழில் நுட்ப சிறப்பு பிரிவுடன் மூன்றாண்டு இயந்திர பொறியியல் பட்டயப் படிப்பை ஆண்டுதோறும் 30 மாணவர்களுக்கு வழங்குகிறது.

2.3.5 தொழில் நுட்ப கல்வி இயக்ககம் மேலே குறிப்பிடப்பட்டுள்ள படிப்புகளுக்காக தேர்வுகளை நடத்தி பட்டயச் சான்றிதழ்களை வழங்குகிறது. அனைத்து படிப்புகளும் புதுடெல்லியில் உள்ள அனைத்திந்திய தொழில் நுட்பக் கல்வி மன்றத்தால் அங்கீகரிக்கப்பட்டு உள்ளன.

2.4 ஒழுங்குமுறை நடவடிக்கைகள்

2.4.1 தரக்கட்டுப்பாட்டு ஆணைகளை அமலாக்குதல்

தொழில் வணிக இயக்ககத்தில் உள்ள தரக்கட்டுப்பாட்டு ஆணை அமலாக்க மையம் 1981 ஆம் ஆண்டு வீட்டு மின்உபகரணங்கள் (தரக்கட்டுப்பாடு) ஆணை மற்றும் 2003-ஆம் ஆண்டு மின்கம்பி, உபகரணங்கள் மற்றும் பாதுகாப்பு சாதனங்கள் மற்றும் உபபொருட்கள் (தரக்கட்டுப்பாடு) ஆணை, ஆகியவற்றை அமலாக்கம் செய்கிறது. முதல் ஆணையை மீறுபவர்களை 1955 ஆம் ஆண்டு அத்தியாவசிய பொருட்கள் சட்டத்தின்படி தண்டிக்கமுடியும். இரண்டாம் ஆணையில் குறிப்பிட்ட பொருட்கள் இந்திய தரக்கட்டுப்பாட்டு நிறுவன முத்திரை இல்லாமல் தயாரிப்பது அல்லது விற்பனை அல்லது விநியோகத்திற்காக சேமித்து வைப்பது ஆகியவற்றை தடை செய்கிறது. இவ்வாணையை மீறுவது இந்திய தரக்கட்டுப்பாட்டு நிறுவன சட்டத்தின்படி குற்றமாகும். மாவட்டங்களில் மாவட்ட

தொழில் மைய பொது மேலாளர்கள் இவ்வாணைகளை நடைமுறைப்படுத்த “உரிய அலுவலர்”களாக நியமிக்கப்பட்டு உள்ளனர். சென்னையை பொறுத்தவரை துணை இயக்குநர் (மின் மற்றும் மின்னணு) அந்த அதிகாரம் படைத்த அலுவலர் ஆவார்.

2.4.2. சிறு மற்றும் துணை தொழில் நிறுவனங்களுக்கு தாமதமாக செலுத்தும் தொகை மீதான வட்டி சட்டம் 1993ஐ நடைமுறைப்படுத்துதல்

சிறு மற்றும் துணை தொழில் நிறுவனங்களுக்கு தாமதமாக செலுத்தும் தொகை மீதான வட்டி சட்டம் 1993ன் கீழ் தொழில் வசதியாக்கக் குழுக்கள் அமைக்க மாநில அரசுகளுக்கு அதிகாரம் அளிக்கப்பட்டுள்ளது. தமிழக அரசு சென்னை, மதுரை, திருச்சி மற்றும் கோயம்புத்தூர் ஆகிய நான்கு மண்டலங்களில் தொழில் வசதியாக்க குழுக்களை அமைத்துள்ளது.

2.5 அரசு தொழிற்பேட்டைகள்

2.5.1 மண்பாண்ட தொழிற்பேட்டை

இத்துறை விருத்தாச்சலத்தில் மண்பாண்டப் பொருட்களுக்கான தொழிற்பேட்டை ஒன்றை துவக்கியுள்ளது. இத்தொழிற்பேட்டையில் 64 தொழிற்கூடங்கள் உள்ளன. இங்குள்ள நிறுவனங்கள் குறைந்த மின்அழுத்த இன்சுலேட்டர்கள், சுகாதார பொருட்கள், கலைபொருட்கள், உயர் வெப்பம் தாங்கக்கூடிய செங்கற்கள் மற்றும் உயர் வெப்பம் தாங்கக்கூடிய பொருட்களை தயாரிக்கிறது.

2.5.2. மின் மற்றும் மின்னணு தொழிற்பேட்டைகள்

அரசு மின் மற்றும் மின்னணு தொழில்களுக்காக மட்டும் எட்டு தொழிற்பேட்டைகளை அமைத்துள்ளது. இவற்றில் இரண்டு சென்னையிலும் (திருவான்மியூர் மற்றும் பெருங்குடி) மற்றும் திருவள்ளூர் (காக்களூர்) மதுரை (கப்பலூர்) சேலம் (சூரமங்கலம்) கோயம்புத்தூர் (மாநகரம்) கிருஷ்ணகிரி (ஓசூர்) மற்றும் திருச்சி (தூவாக்குடி) ஆகிய மாவட்டங்களில் தலா ஒன்றும் உள்ளது. இத்தொழிற்பேட்டைகளில் 515 மனைகளும் 140 தொழிற்கூடங்களும் ஏற்படுத்தப்பட்டுள்ளன.

2.6 தொழிற்கூட்டுறவு சங்கங்கள் பதிவு செய்தல் மற்றும் நடத்துதல்

தொழில் ஆணையர் மற்றும் தொழில் வணிக இயக்குநர் மாநிலத்திலுள்ள தொழிற்கூட்டுறவு சங்கங்களுக்கான செயல் பதிவாளர் ஆவார். 31.3.2006 அன்று 306 தொழிற்பேட்டை சங்கங்கள் இத்துறையால் பதிவு செய்யப்பட்டுள்ளன. இதில் 203 சங்கங்கள் 2004-05இல் ஆண்டில் தணிக்கையின்படி நிகர இலாபம் ஈட்டியுள்ளன. 2005-06ஆம் ஆண்டில் இச்சங்கங்கள் ரூ.394 கோடி மொத்த விற்பனையாக ஈட்டியுள்ளன.

2.6.1 தேயிலை கூட்டுறவு சங்கங்கள்

நீலகிரி மாவட்டத்திலுள்ள 17 கூட்டுறவு சங்கங்கள் இத்துறையில் பதிவு செய்யப்பட்டுள்ளன. இதில் 15 தயாரிப்பு சங்கங்கள் மற்ற இரண்டும் விற்பனை சங்கங்கள் ஆகும்.

2.6.1.1 தேயிலை கூட்டுறவு தொழிற்சாலைகள்

இத்துறை நீலகிரி மாவட்டத்தில் 20,000 சிறு தேயிலை உற்பத்தியாளர்களை உறுப்பினர்களாக கொண்ட 15 தேயிலை தொழிற் கூட்டுறவு தொழிற்சாலைகளை நடத்தி வருகிறது. 2005-06ஆம் ஆண்டில் இத்தொழிற்சாலைகள் 475.87 இலட்சம் கிலோ பச்சை தேயிலையை கொள்முதல் செய்து ரூபாய் 4,289.16 இலட்சம் மதிப்புடைய 123.42 இலட்சம் கிலோ தேயிலையை உற்பத்தி செய்துள்ளன. டாக்டர் கலைஞர் அரசின் நிதிநிலை அறிக்கையில் தேயிலைக்கான விற்பனை வரி குறித்து கீழ்க்கண்டுகள்வாறு அறிவிக்கப்பட்டுள்ளது.

“நமது மாநிலத்திலுள்ள ஆயிரக்கணக்கான சிறிய தேயிலை விவசாயிகளுக்கும், உற்பத்தியாளர்களுக்கும் உதவிடும் வண்ணம் டீ சர்வ் (Tea Serve) ஏல மையத்தில் விற்கப்படும் தேயிலை மீது தற்போது விதிக்கப்படும் 4 சதவிகித பொது விற்பனை வரி மற்றும் 2 சதவிகித மத்திய விற்பனை வரி ஆகியவை 1 சதவிகிதமாகக் குறைக்கப்படும். கோயம்புத்தூர் மற்றும் குன்னூரிலுள்ள பிற ஏல மையங்களில் விற்கப்படும் தேயிலைக்கான பொது விற்பனை வரி தற்போதுள்ள 8 சதவிகிதத்திலிருந்து 4 சதவிகிதமாகவும் தற்பொழுதுள்ள மத்திய விற்பனை வரி 4 சதவிகிதத்திலிருந்து 2 சதவிகிதமாகவும் குறைக்கப்படும். இந்த ஏல மையங்களில் விற்கப்படும் தேயிலை விற்பனையின் மீது விதிக்கப்படும் கூடுதல் விற்பனை வரி மற்றும் மேல் வரி ஆகியவை நீக்கப்படும்”.

2.6.1.2 இண்ட்கோசர்வ்

1965ஆம் ஆண்டு ஏற்படுத்தப்பட்ட தமிழ்நாடு சிறு தேயிலை உற்பத்தியாளர் தொழிற் கூட்டுறவு தேயிலை தொழிற்சாலைகள் கூட்டமைப்பு விமீடெட் (இண்ட்கோசர்வ்) தற்போது இந்தியாவில் மிகப்பெரிய தேயிலை விற்பனை கூட்டுறவாக திகழ்கிறது. மற்ற பணிகள் போக, இந்நிறுவனம் பொது விநியோக முறை மற்றும் சில்லறை கூட்டுறவு சங்கங்கள் மூலம் ரூ.2,835 இலட்சம் மதிப்புடைய 3,385 மெட்ரிக் டன் ஊட்டி தேயிலையை கடந்த ஆண்டில் விற்பனை செய்துள்ளது. இந்நிறுவனம் கடந்த ஆண்டில் ரூ.2,886 இலட்சத்திற்கு நேரடியாக மொத்த விற்பனை செய்து ரூ.294.44 இலட்சம் உத்தேச இலாபம் ஈட்டியுள்ளது.

2.6.1.3 தேயிலை உற்பத்தியாளர்கள் சேவை தொழிற் கூட்டுறவு சங்கம் (டீ சர்வ்)

ஊட்டியில் தேயிலை மின்னணு ஏல விற்பனை மையத்தை நடத்துவதற்காக ஏற்படுத்தப்பட்ட இச்சங்கம் ஏலங்கள் ஒளிவுமறைவற்றதாக நடைபெறவும், சரியான விலை பெறவும் உதவியுள்ளது. கடந்த ஆண்டில் இச்சங்கத்தின் மூலம் ரூ.4,500.67 இலட்சம் மதிப்புடைய 12796 மெட்ரிக் டன் தேயிலை விற்கப்பட்டுள்ளது. இச்சங்கம் ரூ.0.84 இலட்சம் இலாபம் ஈட்டியுள்ளது.

2.6.2. ஜவ்வரிசி மற்றும் மரவள்ளிக்கிழங்கு மாவு பொருட்கள்

சேலம் மரவள்ளிக்கிழங்கு மாவு மற்றும் ஜவ்வரிசி உற்பத்தியாளர்கள் சேவை தொழிற் கூட்டுறவு சங்கம் (சேகோசர்வ்) தொழிற் கூட்டுறவு சங்கங்களில் மிகவும் வெற்றியடைந்த சங்கங்களுள் ஒன்றாக திகழ்கிறது. இச்சங்கத்தில் 370 உறுப்பினர்கள் உள்ளனர். இதன் பங்கு மூலதனம் ரூ.564.82 இலட்சம். இதில் அரசின் பங்கு ரூ.99.83 இலட்சம். தற்பொழுது இச்சங்கத்தில் 2.25 இலட்சம் மூட்டைகள் சேமித்து வைக்க கூடிய 10 சேமிப்பு கிடங்குகள் உள்ளன. இச்சங்கம் ஆரம்பித்தபிறகு மரவள்ளிக்கிழங்கு மாவு மற்றும் ஜவ்வரிசி உற்பத்தியாளர்கள், குறிப்பாக சிறு உற்பத்தியாளர்கள், தங்களுடைய தயாரிப்பிற்கு நல்ல விலை பெறமுடிகிறது. கடந்த ஆண்டில் இச்சங்கத்தின் மொத்த வியாபாரம் ரூ.23,029.00 இலட்சமாகும், அதன் உத்தேச இலாபம் ரூ.84.12 இலட்சம் ஆகும்.

2.6.3. கயிறு துறை

மாநிலத்தில் 10,750 உறுப்பினர்களுடன் ரூ.279.83 இலட்சம் பங்கு மூலதனத்துடனும் 68 கயிறு தொழிற் கூட்டுறவு சங்கங்கள் இயங்கி வருகின்றன. இதில் அரசின் பங்கு மூலதனம் ரூ.231.18 இலட்சம். இந்த 68 சங்கங்களில் 54 கயிறு திரித்தல், 8 நார் பிரித்தல், 4 விற்பனை, 1 சுருள் கயிறு மற்றும் 1 இரப்பர் கயிறு சங்கங்கள் ஆகும். கூட்டுறவு தொழிற் கயிறு சங்கங்களுக்கு விற்பனை மேம்பாடு உதவி திட்டத்தின் கீழ் 2005-06ஆம் ஆண்டில் ரூ.34.77 இலட்சம் உதவியை மாநில அரசு வழங்கியுள்ளது. இச்சங்கங்கள் கடந்த ஆண்டில் ரூ.1,068.78 இலட்சம் மொத்த விற்பனை செய்துள்ளன.

2.6.4 சேவை கூட்டுறவு சங்கங்கள்

தொழில் வணிக இயக்ககம் 1983 முதல் 2000 வரை ஒரு புதிய முயற்சியாக 7 தொழிலாளர் சேவை கூட்டுறவு சங்கங்களை இம்மாநிலத்தில் அமைத்தது. தற்காலிக மற்றும் தொழில் திறன் பெறாத தொழிலாளர் ஆகியோரை ஒரு குழுவாக அமைத்து அவர்களுக்கு நிலையான வேலைவாய்ப்பு பெற்று சட்டபூர்வமான அனைத்து சலுகைகளையும் பெற இச்சங்கங்கள் உதவுகின்றன. தற்போது 7 சங்கங்களும் 3,706 உறுப்பினர்களுடன் இம்மாநிலத்தில் செயல்பட்டு வருகின்றன.

2.6.5. தமிழ்நாடு தொழிற் கூட்டுறவு வங்கி

தொழிற் கூட்டுறவு சங்கங்கள் மற்றும் சிறு தொழில் நிறுவனங்களின் கடன் தேவைகளை பூர்த்தி செய்வதற்காக இத்துறை தமிழ்நாடு தொழிற் கூட்டுறவு வங்கியை ஆரம்பித்துள்ளது. இவ்வங்கியை தொழிற்கூட்டுறவு சங்கங்களுக்கு நபார்டு மறுநிதி திட்டத்தின் கீழ் கடன் வசதி வழங்கும் நிறுவனமாக இந்திய ரிசர்வ் வங்கி அங்கீகரித்துள்ளது. தொழிற் கூட்டுறவு சங்கங்களுக்கு கடன் வழங்குவதை தவிர, பொது மக்கள் மற்றும் சம்பளம் வாங்கும் பணியாளர்களுக்கு மற்றவகையான கடன்களை வழங்குகிறது. கடந்த ஆண்டில் இவ்வங்கி ரூ. 297 இலட்சம் உத்தேச இலாபம் ஈட்டியுள்ளது. 2004-05ம் ஆண்டிற்காக இவ்வங்கி 12 விழுக்காடு இலாப ஈவுத் தொகை வழங்கியுள்ளது.

2.6.6 தொழில் கூட்டுறவு தொழிற்பேட்டைகள்

தொழில் வணிகத் துறை கூட்டுறவு முறையில் 11 தொழிற்பேட்டைகளை ஏற்படுத்தியுள்ளது. இவை சென்னை, கோயம்புத்தூர், சேலம், சிவகாசி, தூத்துக்குடி, மதுரை, கன்னியாகுமரி மற்றும் திருநெல்வேலி ஆகிய இடங்களில் உள்ளன. இவற்றில் 8 செயல்பட்டு வருகின்றன. மூன்று [அண்ணா தொழிற்பேட்டை (கோயம்புத்தூர்), பிரியதர்ஷினி தொழிற்பேட்டை (தென்காசி) மற்றும் சேலம் கிராண்ட் தொழிற்பேட்டை (பகலப்பட்டி)] செயலாக்கத்தில் உள்ளன. இத்தொழிற்பேட்டைகளின் முக்கிய நோக்கம் சிறு தொழில் முனைவோர்களுக்கு மனைகள், தொழிற்கூடங்கள் மற்றும் பொது வசதிகள் ஆகியவற்றை அளிப்பதாகும். இக்கூட்டுறவு சங்கங்களில் 2,319 உறுப்பினர்கள் உள்ளனர்.

2.6.7. மற்ற தொழிற்கூட்டுறவு சங்கங்கள்

குறிப்பிட்ட துறை தொடர்பான சங்கங்கள் தவிர, ஏறக்குறைய 200 இதர கூட்டுறவு சங்கங்கள் தொழில் வணிகத் துறையில் பதிவு செய்யப்பட்டுள்ளன. இச்சங்கங்கள் பல்வேறு வகையான நடவடிக்கைகளில் ஈடுபட்டுள்ளன. 31.3.2006 அன்று 41 சிறப்பு வகை சங்கங்கள் 40 ஆட்டோ மற்றும் வாடகை கார் சங்கங்கள், 30 அச்சு சங்கங்கள், 19 கைவினைப் பொருட் சங்கங்கள், 17 தையல் சங்கங்கள், 13 பாலிதீன் சங்கங்கள், 11 பொறியியல் சங்கங்கள், 8 உலோக சங்கங்கள், 7 செங்கல் தொழிற் சங்கங்கள், 6 தீப்பெட்டி சங்கங்கள், 5 நிலக்கரி சங்கங்கள் மற்றும் 3 தோல் பொருள் சங்கங்கள் ஆகியன மாநிலத்தில் பதிவு செய்யப்பட்டுள்ளன. இதில் பாலிதீன் மற்றும் தையல் சங்கங்களிலுள்ள உறுப்பினர்கள் அனைவரும் பெண்களே.

2.7 துறையால் செயல்படுத்தப்படும் பெரிய திட்டங்கள்

2.7.1 பாரதப்பிரதமர் சுயவேலைவாய்ப்புத் திட்டம்:

1993 ஆம் ஆண்டு அக்டோபர் 2, முதல் செயல்படுத்தப்படும் இத்திட்டம் குறைந்த அளவு படித்த ஏழைகளுக்கு சுய வேலைவாய்ப்பு ஏற்படுத்துவதை குறிப்பான குறிக்கோளாக கொண்டுள்ளது. 2005-06ஆம் ஆண்டில் 24,773 பயனீட்டார்களுக்கு 85.41 கோடி ரூபாய் வழங்கப்பட்டுள்ளன. 2006-07ஆம் ஆண்டில் 27,000 பயனாளிகளுக்கு உதவ திட்டமிடப்பட்டுள்ளது.

2.7.2. தொழிற்கூட்டமைப்பு மேம்பாட்டு திட்டம்

இத்திட்டத்தின் கீழ் குழும கட்டமைப்பு வசதி மேம்பாட்டிற்காக மொத்த திட்டமதிப்பீட்டில் 75 விழுக்காடு அல்லது ரூ.50 கோடி இதில் எது குறைவான தொகையோ அதனை மத்திய வர்த்தக மற்றும் தொழில் அமைச்சகம் உதவித் தொகையாக வழங்குகிறது. 31.3.2006 வரை 1. வாகன உதிரி பாக குழுமம், சென்னை, 2. பின்னலாடை குழுமம், திருப்பூர், 3. தானியங்கள் பருப்பு அரவை குழுமம், மதுரை, 4. பம்ப் மோட்டார் மற்றும் வார்ப்பட குழுமம், கோயம்புத்தூர் மற்றும் 5. தோல் குழுமம், ஆம்பூர் ஆகிய ஐந்து திட்டங்களுக்கு ரூ.370.89 கோடி ஒப்புதல் அளிக்கப்பட்டுள்ளது. இதில் மத்திய அரசு ரூ.198.05 கோடி வழங்க இசைந்துள்ளது. இந்த 5 திட்டங்களும் பல்வேறு நிலைகளில் செயலாக்கத்தில் உள்ளன.

2.7.3 அண்ணா மறுமலர்ச்சி புதிய திட்டம்

மாநில அளவிலான கண்காணிப்புக் குழு கூட்டத்தில் கடந்த ஆண்டு ரூ.839.99 கோடியில் 385 வட்டாரங்களில் 1,346 திட்டங்கள் தொடங்க அனுமதியளிக்கப்பட்டது. அதில் ரூ.260.32 கோடியில் 242 வட்டாரங்களில் 402 திட்டங்கள் செயல்படுத்தப்பட்டு உற்பத்தி தொடங்கி 9,698 பெண்கள் உட்பட 14,084 பேருக்கு வேலைவாய்ப்பு அளிக்கப்பட்டுள்ளது. ரூ.112.03 கோடியில் 212 திட்டங்கள் பல்வேறு கட்டங்களில் நிறைவேற்றப்படவுள்ளது. மேலும், ரூ.153.99 கோடியில் 227 திட்டங்கள் பல்வேறு நிதி நிறுவனங்கள் மூலம் நிதி உதவி பெற விண்ணப்பித்துள்ளன. இது வரையில் ரூ.824.86 இலட்சங்கள் சிறப்பு மூலதனமானியம் மற்றும் குறைந்த மின்னழுத்த மானியங்கள் மூலம் வழங்கப்பட்டுள்ளது.

2.7.4 சிறு தொழில் நிறுவனங்களுக்கு பின்முனை வட்டி மானியம்

குறு மற்றும் சிறு தொழில்கள் கீழ்க்கண்ட திட்டங்களின் கீழ் வாங்கிய கடன் மீதான வட்டியை குறைக்கும் வகையில் அரசு இத்திட்டத்தை டிசம்பர் 2003ஆம் ஆண்டில் அறிமுகப்படுத்தியது.

(அ) தொழில் நுட்பமேம்பாடு மற்றும் நவீனமயமாக்கலுக்கான கடன்

(ஆ) தேசிய சமயங்கு நிதித்திட்டம்.

(இ) ஐஎஸ்ஓ (I.S.O) தரச்சான்றிதழ் மற்றும் ஆராய்ச்சி மற்றும் மேம்பாடு ஆகியவற்றின் மூலம் காப்புரிமை பெறுவதற்காக பெறும் கடன்.

(ஈ) தேசிய சிறு தொழில் நிறுவனம் – சிறுதொழில் வளர்ச்சி கழக கூட்டமைப்புத் திட்டம் கூட்டுக்காலக் கடன் மற்றும் கடன் உத்தரவாத நிதி குழுமத்திட்டத்தின் குறுந்தொழில்கள் பெறும் திட்டம்.

இத்திட்டத்தினை பயனாளிகளுக்கு கொண்டு செல்ல அரசு முயற்சிப்பதுடன் எதிர்காலத்திலும் இதனை தொடர்ந்து செயல்படுத்தும்.

2.7.5 தொழில் முனைவோர் மேம்பாட்டு திட்டம்:

தொழில் முனைவோர் மேம்பாட்டு திட்டம், தொழில் வளர்ச்சிக்கு இன்றியமையாத தேவையாக அங்கீகரிக்கப்பட்டுள்ளது. 2005-06ஆம் ஆண்டில் இத்துறை 35,560 மகளிர் தொழில் முனைவோர்களுக்கு பயிற்சி அளித்துள்ளது.

இது தவிர, சிறப்பாக வடிவமைக்கப்பட்ட பயிற்சி திட்டத்தின் கீழ் கணிணிமயமாக்கப்பட்ட இயந்திரங்களை இயக்குவதில் தொழில் திறனை மேம்படுத்த 500 தொழிலாளர்களுக்கு பயிற்சி அளிக்கப்பட்டுள்ளது.

2.7.6 தேயிலை உற்பத்தியாளர்களுக்கு உதவி

நீலகிரி மாவட்டத்தில் சிறு தேயிலை உற்பத்தியாளர்கள் பயன்பெறும் வகையில் கடந்த ஆண்டு ஜூலையில் அரசு சிறு தேயிலை உற்பத்தியாளர்கள் பாதுகாப்பு திட்டத்தை 6 மாதங்களுக்கு அறிவித்தது. பச்சை தேயிலைக்கு விலை வீழ்ச்சியை கருத்திற்கொண்டு ஒரு ஏக்கருக்கு ரூ.2,800 உதவி இத்திட்டத்தின் கீழ் அறிவிக்கப்பட்டது. மேலும், அரசு ஒரு ஏக்கருக்கு ரூ.1,400 கூடுதல் உதவி தொகை அறிவித்தது. இதன் மூலம் 31.3.2006 வரை 43,296 தேயிலை உற்பத்தியாளர்கள் இக்கூடுதல் உதவி தொகையை பெற்றுள்ளனர்.

2006-07ஆம் ஆண்டில் மாண்புமிகு டாக்டர் கலைஞர் ஆட்சியில் தொழில் மற்றும் வணிக இயக்ககம் கீழ்க்கண்ட திட்டங்களை செயல்படுத்தி திட்டமிட்டுள்ளது.

(1) பல்வேறு மாவட்டங்களிலுள்ள சிறு தொழில்களின் உட்பிரிவுகளை சோதனை பகுப்பாய்வு மூலம் கண்டறிந்து, இயக்ககத்தையும் மற்றும் திட்டங்களையும் தற்போதைய தேவைக்கேற்ப மறுசீரமைப்பு செய்ய நடவடிக்கை எடுத்தல்

(2) இந்திய அரசு விரைவில் அறிவிக்கை செய்ய உள்ள 2006ஆம் ஆண்டு மிக குறு, சிறு மற்றும் நடுத்தர தொழில்கள் வளர்ச்சி சட்டத்திற்கிணங்க, சிறு தொழில் துறையினருடன் கலந்தாலோசித்து, சிறு தொழில் வளர்ச்சிக்காக கொள்கை வகுத்தல்,

(3) நுகர்வோர் நலனை பாதுகாக்கும் வகையில் தரக்கட்டுப்பாட்டு ஆணைகளில் உள்ளவாறு தரக்கட்டுப்பாட்டை சிறந்த முறையில் செயலாக்குதல்

(4) வங்கிகளுடன் இணைந்து (அ) குறுந்தொழில்களுக்காக வட்டார மொழியில் ஒரு பொது விண்ணப்ப படிவத்தை உருவாக்குதல் (ஆ) சிறு தொழில் நிறுவனங்களுக்கு கடன் வழங்குவதில் ஏற்படும் பிரச்சனைகளுக்கு தீர்வு காண நடவடிக்கை.

(5) மாவட்ட தொழில் மைய அளவில் வெளி நாட்டு வர்த்தகம் போன்றவற்றில் தரமான வழிகாட்டுதலை அளிப்பதற்காகவும் தொழில் முனைவோர் எதிர்பார்ப்பிற்கு ஏற்ற வழிகாட்டுதல் வழங்க ஏதுவாகவும் தொழில் வணிக இயக்குநரக அலுவலர்களுக்கு பயிற்சி அளித்தல். 2006-07ஆம் ஆண்டில் இப்பணிக்காக ரூ.10 இலட்சம் ஒதுக்கீடு செய்யப்படும்.

(6) தொழில் கூட்டுறவுகளை இயலும் இடங்களில் எல்லாம் சீரமைப்பு செய்ய நடவடிக்கை எடுத்தல். மேலும், தேயிலை தொழிற் கூட்டுறவு சங்கங்களை இலாபத்தில் இயங்க நடவடிக்கை எடுத்தல்.

(7) பெரிய குளம் நார் கயிறு தொழிலாளர்கள் சங்கம், கன்னியாகுமரி மாவட்ட மத்திய கயிறு சங்கம் மற்றும் இன்கோபார்ட் பனையகோட்டை ஆகிய இடங்களில் ரூ.30 இலட்சம் மொத்த செலவில் பொது வசதி மையம் மற்றும் அடிப்படை வசதிகள் செய்து தரப்படும்.

தமிழ் நாடு சிறு தொழில் வளர்ச்சி நிறுவனம் (சிட்கோ)

தமிழ் நாடு சிறு தொழில் வளர்ச்சி நிறுவனம் தமிழ்நாட்டில் சிறு தொழில்களை வளர்க்கும் குறிப்பான நோக்கத்துடன் தமிழக அரசு நிறுவனமாக 1970ஆம் ஆண்டு ஆரம்பிக்கப்பட்டது. தொழில் நுட்ப வல்லுநர்கள், படித்து வேலை இல்லாத இளைஞர்கள் மற்றும் மகளிர் தொழில் முனைவோர்களுக்காக சிட்கோ நிறுவனம் பல திட்டங்களை நடைமுறைப்படுத்தி வருகிறது.

சிட்கோ www.sidco.tn.gov.in என்ற புதிய இணையதளத்தை ஏற்படுத்தி சிட்கோவில் உள்ள எல்லா திட்டங்களைப் பற்றிய விரிவான தகவல்களையும், தொழிற்பேட்டைகளில் உள்ள காலி மனை மற்றும் தொழிற் கூடங்களின் நிலையினையும் மூலப் பொருள் கிடங்குகளில் உள்ள மூலப்பொருட்களின் இருப்பு குறித்த தகவல்களையும் அளிக்கிறது.

2. கீழ்க்கண்ட வளர்ச்சி பணிகள் சிட்கோவால் மேற்கொள்ளப்பட்டு வருகின்றன.

2.1 தொழிற்பேட்டைகளை உருவாக்குதல்

சாலை வசதி, வடிகால் அமைப்பு, புயல் வெள்ள வடிகால் அமைப்பு, தெரு விளக்கு, நீர் விநியோகம் ஆகிய கட்டமைப்பு வசதிகளை கொண்ட தொழிற்பேட்டைகளை உருவாக்குவது சிட்கோவின் முக்கிய பணிகளில் ஒன்றாகும். இந்த தொழிற்பேட்டைகளில் சிட்கோ மனைகளை மேம்படுத்தியும், பல்வேறு தரப்பட்ட அளவுகளில் தொழில் கூடங்களை கட்டியும், அவற்றினை சுலப தவணை மற்றும் மொத்த விற்பனை முறையில் ஒதுக்கீடு செய்கிறது. 35 அரசு தொழிற்பேட்டைகளுக்கு முகவராக இருப்பதோடு மட்டுமின்றி 43 தொழிற்பேட்டைகளை சிட்கோ இதுவரை உருவாக்கியுள்ளது.

2.2 சிட்கோ கடந்த ஆண்டில் 376 மனைகளையும் 22 தொழிற்கூடங்களையும் விற்ப்புள்ளது. 2006–2007ஆம் ஆண்டில் பல்வேறு தொழிற்பேட்டைகளில் 507 மனைகளை மேம்படுத்தவும் மற்றும் 644 மேம்படுத்தப்பட்ட மனைகள் மற்றும் 60 தொழிற்கூடங்களை விற்கவும் உத்தேசித்துள்ளது.

2.3 சிறுதொழில் நிறுவனங்களுக்கு மூலப்பொருட்களை நியாய விலையில் விநியோகம் செய்வது இந்நிறுவனத்தின் பணிகளில் ஒன்றாகும். கிண்டி, கோயம்புத்தூர், மதுரை, திருச்சி, ஓசூர், சாத்தூர், சிவகாசி, ஈரோடு, சேலம், தஞ்சாவூர், வேலூர், திருநெல்வேலி சிட்கோவின் தலைமை அலுவலகம், விருதுநகர் கிளை அலுவலகம், கிருஷ்ணகிரி கிளை அலுவலகம், கோயம்புத்தூர் கிளை அலுவலகம், மதுரை, திருச்சி கிளை அலுவலகம் ஆகிய கிடங்குகளிலிருந்து சிட்கோ மூலப்பொருட்களை விநியோகம் செய்து வருகிறது.

இக்கிடங்குகள் பின்வரும் மூலப்பொருட்களை கையாளுகின்றன

1. இரும்பு மற்றும் எஃகு
2. மெழுகு
3. பொட்டாசியம் குளோரைட்
4. அச்சக காகிதம்

கடந்த ஆண்டுக்கான கச்சாப்பொருட்களின் விற்பனையும் 2006–07ஆம் ஆண்டுக்கான நிர்ணயிக்கப்பட்ட இலக்கும் கீழே கொடுக்கப்பட்டுள்ளன.

| வ. எண் | விபரங்கள் | 2005-2006-ஆம் ஆண்டுக்கான சாதனை | 2006-2007 ஆம் ஆண்டுக்கான இலக்கு |
|--------|----------------------|--------------------------------|---------------------------------|
| | | மெ.டன் | மெ.டன் |
| 1. | இரும்பு மற்றும் எஃகு | 9,146.10 | 20,000 |
| 2. | மெழுகு | 448.50 | 1,500 |
| 3. | பொட்டாசியம் குளோரைட் | 44.35 | 60 |
| 4. | அச்சக காகிதம் | 1,647.74 | 2,265 |

2.4 விற்பனை உதவித் திட்டம்

விற்பனை உதவித் திட்டத்தின் கீழ் சிட்கோவில் பதிவு செய்து கொண்ட சிறுதொழில் நிறுவனங்களின் சார்பில் அரசுத் துறை மற்றும் அரசு சார்ந்த நிறுவனங்களால் விளம்பரப்படுத்தப்படும் ஒப்பந்தப் புள்ளிகளில் சிட்கோ கலந்து கொள்கிறது. சிட்கோ கடந்த ஆண்டில் ரூபாய் 65 இலட்சங்களுக்கான விற்பனையை நிறைவேற்றியுள்ளது. 2006-2007ஆம் ஆண்டிற்கு ரூபாய் 70.00 இலட்சங்களுக்கு விற்பனை செய்ய திட்டமிட்டுள்ளது.

2.5 ஏற்றுமதி உதவித் திட்டம்

இத்திட்டத்திற்காக சிட்கோ நிறுவனம், www.sidcoexports.com என்ற இணைய தளத்தினை உருவாக்கி அதன்மூலம் இத்திட்டத்தின்கீழ் பதிவு செய்துள்ள நிறுவனங்களின் பொருட்கள் மற்றும் அந்நிறுவனங்களைப் பற்றிய குறிப்புகளை விளம்பரப்படுத்தி உதவி புரிந்து வருகிறது. இத் திட்டத்தின் கீழ் இதுவரையில் 97 நிறுவனங்கள் பதிவு செய்துள்ளன.

3. தொழிற்பேட்டைகளுக்கு கட்டமைப்பு வசதிகளை வலுப்படுத்தியும் மேம்படுத்தியும் தருதல்.

இந்நிறுவனம் தொழிற்பேட்டைகளில் உள்ள கட்டமைப்பு வசதிகளை வலுப்படுத்த முயற்சி மேற்கொண்டுள்ளது.

3.1 கடந்த ஆண்டில் ரூ.61 இலட்சங்கள் செலவில் ஓசூர் தொழிற்பேட்டையில் கட்டமைப்பு வசதிகளை ஒருங்கிணைந்த தொழில் கட்டமைப்பு மேம்படுத்துதல் திட்டத்தின்கீழ் இந்நிறுவனம் வலுப்படுத்தியுள்ளது. கப்பலூர் பகுதி-2, குறிச்சி மற்றும் விருதுநகரிலுள்ள தொழிற்பேட்டைகளில் கட்டமைப்பு வசதிகளை ஒருங்கிணைந்த தொழிற்கட்டமைப்பு மேம்படுத்துதல் திட்டத்தின்கீழ் மேம்படுத்துவதற்கான செயற்குறிப்புகளை இந்திய சிறு தொழில் வளர்ச்சி வங்கிக்கு அளித்துள்ளது. கிண்டி தொழிற்பேட்டையின் கட்டமைப்பை வலுப்படுத்தும் பணி ரூ.1,002.24 இலட்சம் செலவில் 'கிண்டி தொழிற்பேட்டை கட்டமைப்பு மேம்படுத்தும் நிறுவனம்' என்ற பெயரில் ஒரு சிறப்பு நோக்கு குழுமம் மூலம் நடைபெற்று வருகிறது.

3.2 பேட்டை, ராணிப்பேட்டை மற்றும் கப்பலூர் பகுதி-1, ஆகிய தொழிற்பேட்டைகளில் கூடுதல் மத்திய உதவி திட்டத்தின்கீழ் பெறப்பட்ட தொகை மற்றும் 20 விழுக்காடு ஒதுக்கீட்டாளர்களின் பங்குதொகை பெறப்பட்டு, மேம்படுத்த நடவடிக்கை எடுக்கப்பட்டு வருகிறது.

3.3 அம்பத்தூர், திருமுடிவாக்கம் மற்றும் திருமழிசை தொழிற்பேட்டைகள், 'தொழிற்பேட்டை கட்டமைப்பு மேம்படுத்தும் திட்டத்தின்' மூலம் ரூ.4,720 இலட்சம் செலவில் மேம்படுத்தப்பட்டு வருகிறது. இதற்காக இந்திய அரசின் பங்களிப்பாக 75 விழுக்காடும், பயனாளிகளின் பங்களிப்பாக 15 விழுக்காடும் மாநில அரசு மற்றும் நிதிநிறுவனங்களின் பங்களிப்பாக 10 விழுக்காடும் வழங்கப்படும். தமிழக அரசு ரூபாய் 90 இலட்சம் அதனுடைய பங்களிப்பாக வழங்கியுள்ளது. 'சென்னை வாகன உதிரி பாகங்கள் கட்டமைப்பு மேம்படுத்தும் நிறுவனம்' என்ற பெயரில் ஒரு சிறப்பு நோக்கு குழுவும் இத்திட்டப் பணிகளை செயல்படுத்தி வருகிறது.

3.4 கோசாகுளம் புதூர் (மதுரை) சேலம் மற்றும் ஈரோடு ஆகிய இடங்களில் நாற்பதாண்டுகளுக்கு முன் நிறுவப்பட்ட தொழிற்பேட்டைகளில் அடிப்படை வசதிகளை மேம்படுத்துவதற்காக மொத்த செலவில் ஒரு பகுதியாக 2006-07இல் ரூபாய் 25 இலட்சம் மானியமாக வழங்க அரசு முன்வந்துள்ளது.

3.5 இதைத் தவிர அனைத்து தொழிற்பேட்டைகளையும் படிப்படியாக மேம்படுத்த சிட்கோ திட்டம் தீட்டும். 2006-07ல் கீழ்க்காணும் தொழிற்பேட்டைகளில் பணியை தொடங்க நடவடிக்கை மேற்கொள்ளப்படும்.

| வரிசை எண் | தொழிற்பேட்டை |
|-----------|----------------|
| 1 | திண்டுக்கல் |
| 2 | புதுக்கோட்டை |
| 3 | கிருஷ்ணகிரி |
| 4 | கரூர் |
| 5 | திருப்பூர் |
| 6 | திருச்செங்கோடு |
| 7 | நாமக்கல் |

4. புதிய தொழிற்பேட்டைகள்

4.1 2006-2007ஆம் ஆண்டில், சிட்கோ கீழ்க்கண்ட இடங்களில் புதிய தொழிற்பேட்டை அமைக்க முடிவு செய்துள்ளது.

4.1.1 வாழ்வந்தான்கோட்டை (பகுதி-2) திருச்சி மாவட்டம்

சிட்கோ 1999 ஆம் ஆண்டு தமிழ்நாடு வீட்டு வசதி வாரியத்திடமிருந்து 230.72 ஏக்கர் பரப்பளவு கொண்ட இடத்தை திருச்சி மாவட்டம் வாழ்வந்தான்கோட்டையில் வாங்கியுள்ளது. இதில் 65 ஏக்கர் பரப்பளவு நிலம் இந்தியன் ஆயில் கழகத்திற்கு, சென்னை-மதுரை எண்ணை சேமிப்பு முனைய திட்டத்திற்காக விற்பனை செய்யப்பட்டது. மேலும் 51.70 ஏக்கர் நிலம், 2002-2003ல் மகளிர் தொழிற்பூங்கா (பகுதி-1) அமைய பயன்படுத்தப்பட்டது.

4.1.2 பாரத மிகுமின் நிறுவனத்தின் துணைப்பிரிவு தொழிற்சாலைகள் தற்போது திருச்சி மற்றும் அதைச் சுற்றியுள்ள பகுதிகளில் மனைகளை வாங்க ஆர்வம் காட்டி வருகின்றன. எனவே, அவற்றின் தேவைகளை பூர்த்திசெய்யும் விதத்தில் வாழ்வந்தான் கோட்டை தொழிற்பேட்டை பகுதி 2ல் 83.55 ஏக்கர் நிலத்தை சுமார் ரூ. 125 லட்சம் ரூபாய் மதிப்பீட்டில் மேம்படுத்த முடிவு செய்யப்பட்டுள்ளது.

4.1.3 மேலும், மதுரையில் மகளிர் தொழிற்பேட்டை (மகளிர் தொழிற்பூங்கா) மற்றும் தேனி, விண்ணமங்கலம் மற்றும் மயிலாடுதுறையில் தொழில் நுட்ப தொழிற் பேட்டை (தொழில் நுட்ப பூங்கா) நிறுவவதற்கும் நடவடிக்கைகள் ஏற்கனவே துவங்கப்பட்டுள்ளன.

4.1.4 சிட்கோ தேவையுள்ள இடங்களில் கூடுதலாக புதிய தொழிற்பேட்டைகளை நிறுவும்.

தமிழ்நாடு சிறுதொழில் நிறுவனம் (டான்சி)

தமிழ்நாடு சிறுதொழில் நிறுவனம் (டான்சி) 1965 ஆம் ஆண்டு, மாநிலம் முழுவதுமுள்ள சிறுதொழில் கூடங்களின் கூட்டமைப்பாக, ஆரம்ப திட்ட காலங்களில் 64 சிறு தொழிற்கூடங்களின் தொகுப்பாக தொழில் வணிக துறையால் மாநிலத்தில் தொழில் நடவடிக்கைகள் குறைவாக இருந்தபோது உருவாக்கப்பட்டது. டான்சி நிறுவனம் வார்ப்பு, இயந்திர கருவிகள், முலாம் பூசப்பட்ட கம்பிகள், வார்ப்படங்கள், தோல் பதனிடும் தொழிற்சாலைகள் மற்றும் தோல் பொருட்கள், மின்சார கருவிகள், இயந்திர சாதனங்கள், கனரக தளவாடங்கள், முலாம் பூசுதல், இலகு பொறியியல், இரும்பு மற்றும் மர அறைகலன்கள் தயாரிக்கும் நிறுவனங்கள் ஆகியவற்றை கொண்டுள்ளது. இதற்கு பின் பெரும்பாலான நடவடிக்கைகளில் தனியாரின் முயற்சி ஆரம்பமானது.

2. தனியார் தொழில் முனைவோர் பல நிறுவனங்களை ஆரம்பித்ததால் டான்சி தன்னுடைய நடவடிக்கைகளை குறைத்துக் கொண்டது. தற்பொழுது 23 உற்பத்தி கூடங்கள் மற்றும் 5 செயல் பிரிவுகள் டான்சியின் கீழ் இயங்கி வருகின்றன.

3. டான்சி நிறுவனம் முலாம் பூசப்பட்ட மின்கடத்துகோபுரங்கள், நுண்அலை கோபுரங்கள், கனரக தளவாடங்கள், ஆழ்குழாய் கைப்பம்புகள், தரமான மரம் மற்றும் இரும்பு அறைகலன்கள் ஆகியவற்றில்

பெயர் பெற்று விளங்குகிறது. சர்வசிக்சாஅபியான் கரும்பலகை செயல்திட்டம், வறட்சி காலத்தில் குடிநீர் பம்புகள் அமைத்தல் மற்றும் குழாய் உதிரி பாகங்கள் ஆகியவற்றை மாநிலம் முழுவதும் டான்சி நிறுவனம் வழங்கிவருகிறது. இந்திய விண்வெளி ஆராய்ச்சி மையம், பாரத மிகுமின் நிலையம் மற்றும் இந்துஸ்தான் ஏரோனாட்டிக்ஸ் நிறுவனம் ஆகியவற்றிற்கு மிகவும் நுட்பமான உதிரி பாகங்களை வழங்குகிறது. டான்சி துணை நிறுவனமான தமிழ்நாடு பெயிண்ட் மற்றும் உபபொருட்கள் லிமிடெட் (டாப்பாப்), அம்பத்தூர் மற்றும் திருச்சியிலுள்ள டான்சியின் இரு ஆய்வுகூடம் கைப்பம்புகள் நிறுவனம் மற்றும் வேலூர், பழனி, இராஜபாளையத்தில் உள்ள அறைகலன்கள் தயாரிப்பு நிறுவனங்கள் ஐஎஸ்ஓ 9001:2000 தரச் சான்றிதழ் பெற்றுள்ளன.

4. மாசுகட்டுப்பாடு விதிகளுக்கிணங்க டான்சி செயல்படுவதற்காக மேட்டூர் அணையிலுள்ள துத்தநாக முலாம் பூசும் நிறுவனத்தில் காற்று மாசுபடுதலை தடுக்கும் உபகரணங்களை நிறுவுவதற்காக ஒரு பகுதியாக ரூ.25 இலட்சம் சலுகை கடன் வழங்க அரசு உத்தேசித்துள்ளது.
5. 2006-07ஆம் ஆண்டில் டான்சி நிறுவனத்தை நிதி சீரமைப்பு செய்து போட்டியிடும் திறன், உற்பத்தி திறன் மற்றும் பணிஆணைகளை மேம்படுத்த அரசு உதவி செய்யும்.

ஆற்காடு நா.வீராசாமி
அமைச்சர் மின்சாரம் மற்றும் ஊரகத் தொழில் துறை

சிறு தொழில் துறை
வரவு செலவுத் திட்ட மதிப்பீடு
கோரிக்கை எண்.44
(ரூபாய் ஆயிரத்தில்)

| நா.வீராசாமி | கணக்குத் தலைப்பு | 2005-06ஆம் ஆண்டின் திருத்திய மதிப்பீடு | 2006-07 இடைக்கால வரவு செலவு திட்ட மதிப்பீடு | 2006-07 திருத்திய வரவு செலவு திட்ட மதிப்பீடு | ஆற்காடு |
|------------------|---|--|---|--|------------|
| அமைச்சர் மற்றும் | 2851 கிராமத் தொழில்களும் சிறு தொழில்களும் | 640008 | 394616 | 417958 | மின்சாரம் |
| | 2852 தொழில்கள் | 34692 | 39683 | 40679 | |
| தொழில் | 2885 தொழில்கள், கனிமப் பொருள்கள் குறித்த ஏனைய செலவுகள் | 10000 | 1 | 1 | ஊரகத் துறை |
| | 3451 தலைமைச் செயலகம் - பொருளாதார பணிகள் | 11726 | 13383 | 13534 | |
| | 4425 கூட்டுறவு குறித்த மூலதன செலவு | 0 | 0 | 3000 | |
| | 4551 மலைப் பகுதிகள் குறித்த மூலதன செலவு | 0 | 1 | 1 | |
| | 4851 கிராமத் தொழில்கள், சிறுதொழில்கள் குறித்த மூலதன செலவு | 3498 | 3 | 1503 | |
| | 6851 கிராமத் தொழில்கள், சிறுதொழில்களுக்கான கடன்கள் | 17944 | 0 | 2500 | |
| | மொத்தம் | 717868 | 447687 | 479176 | |